

ရန်ကုန်တိုင်းဒေသကြီးရေချိုငါးလုပ်ငန်းဥပဒေကို ပြင်ဆင်သည့်ဥပဒေ

(၂၀၁၉ ခုနှစ်၊ ရန်ကုန်တိုင်းဒေသကြီးလွှတ်တော်ဥပဒေအမှတ် ၂၂) ။

၁၃၈၁ ခုနှစ်၊ ဝါဆိုလဆန်း ၁ ရက်

(၂၀၁၉ ခုနှစ်၊ ဇူလိုင်လ ၂ ရက်)

ရန်ကုန်တိုင်းဒေသကြီးလွှတ်တော်သည် ဤဥပဒေကိုပြဋ္ဌာန်းလိုက်သည်။

၁။ ဤဥပဒေကို ရန်ကုန်တိုင်းဒေသကြီးရေချိုငါးလုပ်ငန်းဥပဒေကို ပြင်ဆင်သည့်ဥပဒေဟု ခေါ်တွင်စေရမည်။

၂။ ရန်ကုန်တိုင်းဒေသကြီးရေချိုငါးလုပ်ငန်းဥပဒေပုဒ်မ ၂ တွင် -

(က) ပုဒ်မခွဲ (ဂ) ကို ပယ်ဖျက်ရမည်။

(ခ) ပုဒ်မခွဲ (ဃ)နှင့် ပုဒ်မခွဲ (င) တို့ကို အောက်ပါအတိုင်း အစားထိုးရမည်-

“(ဃ) ဝန်ကြီး ဆိုသည်မှာ တိုင်းဒေသကြီးအစိုးရအဖွဲ့ ရေချိုငါးလုပ်ငန်းနှင့် စပ်လျဉ်း၍ တာဝန်ယူစီမံခန့်ခွဲ ရသည့် ဝန်ကြီးကိုဆိုသည်။

(င) ယာဉ်ဆိုသည်မှာ ငါးလုပ်ငန်းလုပ်ကိုင်ရာတွင် အသုံးပြုသည့် စက်တပ်၊ စက်မဲ့ယာဉ်များ ကို ဆိုသည်။”

(ဂ) ပုဒ်မခွဲ(ဒ)၏နောက်၌ ပုဒ်မခွဲ (ဒ-၁) အဖြစ် အောက်ပါအတိုင်း ဖြည့်စွက်ရမည်-

“(ဒ-၁) နှစ်ရှည်အငှားဂရန် ဆိုသည်မှာ အငှားဂရန်အင်းတစ်ခုခုတွင် ငါးလုပ်ငန်းလုပ်ကိုင်ရန် လေလံရရှိသည့်နှစ်အပါ သုံးနှစ်အထိ နှစ်ရှည်လုပ်ကိုင်ခွင့်ပြုခြင်းအတွက် ဦးစီးဌာနက ထုတ်ပေးသည့် အငှားဂရန်ကိုဆိုသည်။”

(ဃ) ပုဒ်မခွဲ(ခ)နှင့် ပုဒ်မခွဲ (ရ) တို့ကို အောက်ပါအတိုင်းအစားထိုးရမည်-

“(ခ) လိုင်စင် ဆိုသည်မှာ လိုင်စင်ဖြင့်လုပ်ကိုင်ခွင့်ပြုသော ငါးလုပ်ငန်းရေပြင်တစ်ခုခုတွင် ငါးလုပ်ငန်းလုပ်ကိုင်ရန် ဦးစီးဌာနက ထုတ်ပေးသည့် လိုင်စင်ကိုဆိုသည်။

(ရ) အအေးခန်းစက်ရုံ ဆိုသည်မှာ ငါးနှင့်ရေထွက်ပစ္စည်းများ သန့်ရှင်းလတ်ဆတ်နေစေရန် အေးခဲမှုစနစ်ဖြင့် ပြုပြင်၊ အေးခဲ၊ သိုလှောင်၊ ထိန်းသိမ်းထားသည့် စက်ရုံကိုဆိုသည်။”

၃။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၃ တွင်-

(က) ပုဒ်မခွဲ(ဂ) ကို အောက်ပါအတိုင်းအစားထိုးရမည်-

“(ဂ) ငါးနေငါးထိုင်တောများနှင့် ၎င်းတို့၏ ဂေဟစနစ်များပျက်စီးမှုမှ ကာကွယ်စောင့်ရှောက်ရန်နှင့် တန်ဖိုးထား ထိန်းသိမ်းရန်။”

(ခ) ပုဒ်မခွဲ(ဈ)၏နောက်၌ ပုဒ်မခွဲ (ည)အဖြစ် အောက်ပါအတိုင်း ဖြည့်စွက်ရမည်-

“(ည) ငါးလုပ်ငန်း လုပ်ကိုင်ခွင့်ရရှိသူနှင့် ရေလုပ်သားများ၏ လူမှုစီးပွားဖွံ့ဖြိုးမှုကို အထောက်အကူပြုစေရန်။”

၄။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေ ပုဒ်မ ၂၀၊ ပုဒ်မခွဲ(ခ)ကို အောက်ပါအတိုင်း အစားထိုးရမည်-

“(ခ) အငှားဂရန် သို့မဟုတ် လိုင်စင်ပါ စည်းကမ်းချက်များအပြင် အစိုးရအဖွဲ့နှင့် ဦးစီးဌာနက အခါအားလျော်စွာ ထုတ်ပြန် သည့် အမိန့်ကြော်ငြာစာ၊ အမိန့်၊ ညွှန်ကြားချက်များကို လိုက်နာရမည်။”

၅။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေပုဒ်မ ၂၂ ၊ပုဒ်မခွဲ(ဂ)၊ပုဒ်မခွဲ(ဆ)၊ ပုဒ်မခွဲ(ဈ) နှင့် ပုဒ်မခွဲ(ည) တို့ကို အောက်ပါအတိုင်း အစားထိုးရမည် -

- “(ဂ)အင်းဂရန်အသစ်များ သတ်မှတ်ခြင်းကို အစိုးရအဖွဲ့၏ ခွင့်ပြုချက်ဖြင့် ဆောင်ရွက်ခြင်း။
- (ဆ) အငှားဂရန်အင်း၊ သီးသန့်အင်း၊ ဘေးမဲ့အင်း သို့မဟုတ် လိုင်စင်ဖြင့် လုပ်ကိုင်ခွင့်ပြုသော ငါးလုပ်ငန်းရေပြင် အမျိုးအစားကို အစိုးရအဖွဲ့၏ ခွင့်ပြုချက်ဖြင့် ပြောင်းလဲသတ်မှတ်ခြင်း သို့မဟုတ် ပယ်ဖျက်ခြင်း။
- (ဈ) ခရိုင်၊ မြို့နယ်ဦးစီးဌာနမှူးများ၏ တာဝန်နှင့် လုပ်ပိုင်ခွင့်များကို ကြီးကြပ် ပေးခြင်း။
- (ည) အင်းအိုင်ပြန်တမ်းမိတ္တူများကို သက်ဆိုင်ရာ ပြည်ထောင်စုဝန်ကြီးဌာနသို့ ပေးပို့ဆောင်ရွက် ခြင်း။”

၆။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၂၃၊ ပုဒ်မခွဲ(ခ)ကို အောက်ပါအတိုင်း အစားထိုးရမည်-

“(ခ) ဦးစီးဌာနက ထုတ်ပေးထားသည့် အငှားဂရန် သို့မဟုတ် လိုင်စင် ပျက်စီးပျောက်ဆုံးသဖြင့် မိတ္တူရယူလိုကြောင်း လျှောက်ထားသူအား သတ်မှတ်သည့် အခကြေးငွေ ပေးသွင်းစေပြီး အငှားဂရန် သို့မဟုတ် လိုင်စင် မိတ္တူကို ထုတ်ပေးခြင်း။”

၇။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေ ပုဒ်မ ၂၄ ကို အောက်ပါအတိုင်း အစားထိုးရမည်-

“၂၄။ တိုင်းဒေသကြီးဦးစီးဌာနမှူးသည် ငါးလုပ်ငန်း ရေရှည်တည်တံ့ရေးလုပ်ငန်း၊ သုတေသန လုပ်ငန်းများ ဆောင်ရွက်ရာတွင် လိုအပ်သော အသုံးစရိတ်များကို ဘဏ္ဍာရေးစည်းမျဉ်းနှင့်အညီ ဝန်ကြီး၏ သဘောတူညီချက်ဖြင့် သုံးစွဲခြင်း ပြုနိုင်သည်။”

၈။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေ အခန်း(၇)၊ အခန်းခေါင်းစဉ် “ဝန်ကြီး၏ လုပ်ပိုင်ခွင့်များ”ဆိုသည့်စကားရပ်ကို “ဝန်ကြီး၏တာဝန်နှင့်လုပ်ပိုင်ခွင့်များ” ဆိုသည့်စကားရပ်ဖြင့် အစားထိုးရမည်။

၉။ ရန်ကုန်တိုင်းဒေသကြီး ရေချိုငါးလုပ်ငန်း ဥပဒေ အခန်း(၇) အခန်းခေါင်းစဉ်၏ နောက်၌ ပုဒ်မ ၂၇-က ကို အောက်ပါအတိုင်း ဖြည့်စွက်ရမည်-

“၂၇-က။ ဝန်ကြီး၏ တာဝန်နှင့်လုပ်ပိုင်ခွင့်များမှာ အောက်ပါအတိုင်း ဖြစ်သည်-

(က) ငါးလုပ်ငန်းများ စနစ်တကျဖွံ့ဖြိုးတိုးတက်စေရန် စီမံခန့်ခွဲခြင်း၊ ကြီးကြပ်ခြင်း နှင့်ညွှန်ကြားခြင်း၊

(ခ) တိုင်းဒေသကြီးအစိုးရအဖွဲ့က အခါအားလျော်စွာပေးအပ်သော ရေချိုငါးလုပ်ငန်း ဆိုင်ရာ တာဝန်များကို ဆောင်ရွက်ခြင်း၊

(ဂ) ဦးစီးဌာနမှူးများ၏ လုပ်ငန်းတာဝန်များကို ကြီးကြပ်ခြင်း။”

၁၀။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေပုဒ်မ ၂၈ ၊ ပုဒ်မခွဲ(က)နှင့် ပုဒ်မခွဲ(ခ) တို့ကို အောက်ပါအတိုင်း အစားထိုး ရမည်-

“(က) ဦးစီးဌာန၏ခွင့်ပြုချက်ဖြင့် ဆောင်ရွက်သော ငါးလုပ်ငန်းသုတေသန၊

(ခ) ဦးစီးဌာန၏ ခွင့်ပြုချက်ဖြင့် ငါးသယံဇာတပြန့်ပွားရေးအတွက် ဆောင်ရွက်သော ငါးလုပ်ငန်းများ။”

၁၁။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၂၉ ကို အောက်ပါအတိုင်း အစားထိုးရမည်-

“၂၉။ ဝန်ကြီးသည် တိုင်းဒေသကြီးဦးစီးဌာနမှူးက တင်ပြလာသည့် သီးသန့်အင်း လုပ်ကိုင်ခွင့် ကို ခွင့်ပြုနိုင်သည်။”

၁၂။ ရန်ကုန်တိုင်းဒေသကြီးရေချိုငါးလုပ်ငန်းဥပဒေပုဒ်မ ၃၀၊ ခြေဆင်းကို အောက်ပါအတိုင်း အစားထိုး ရမည်-

“ဝန်ကြီးသည် အစိုးရအဖွဲ့၏ သဘောတူညီချက်ဖြင့် အောက်ပါကိစ္စရပ်များကို ခွင့်ပြုနိုင်သည်-”

၁၃။ ရန်ကုန်တိုင်းဒေသကြီး ရေချိုငါးလုပ်ငန်း ဥပဒေ ပုဒ်မ ၃၀ တွင် ပုဒ်မခွဲ(ခ) ၏နောက်၌ ပုဒ်မခွဲ(ဂ)၊ ပုဒ်မခွဲ(ဃ) နှင့် ပုဒ်မခွဲ (င) တို့ အဖြစ် အောက်ပါအတိုင်း ဖြည့်စွက်ရမည်-

“( ဂ ) အငှားဂရန်အင်း၊ သီးသန့်အင်း၊ ဘေးမဲ့အင်း၊ လိုင်စင်ဖြင့် လုပ်ကိုင်ခွင့်ပြုသော ငါးလုပ်ငန်း ရေပြင်တို့ကို အမျိုးအစား သတ်မှတ် ခြင်းနှင့် ပြောင်းလဲသတ်မှတ်ခြင်း၊

- (ဃ) ရေချိုငါးလုပ်ငန်း ဖွံ့ဖြိုးတိုးတက်မှုဆိုင်ရာ ကိစ္စရပ်များတွင် သက်ဆိုင်ရာဌာနများ၊ အဖွဲ့အစည်း များနှင့် ညှိနှိုင်းပေးခြင်း၊
- (င) ငါးလုပ်ငန်းရေရှည်တည်တံ့ရေး လုပ်ငန်းနှင့် သုတေသနလုပ်ငန်းများ ဆောင်ရွက်ရာတွင် လိုအပ်သော အသုံးစရိတ်များကို ဘဏ္ဍာရေးစည်းမျဉ်းနှင့်အညီ တင်ပြတောင်းခံ သုံးစွဲခြင်း။”

၁၄။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေပုဒ်မ ၃၃ ကိုပယ်ဖျက်ရမည်။

၁၅။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ အခန်း(၈)၊ အခန်းခေါင်းစဉ် “ပြန်အမ်းငွေလျှောက်ထားခြင်း” ဆိုသည့် စကားရပ်ကို “ပြန်အမ်းငွေလျှောက်ထားခြင်း နှင့်ပြန်လည်ထုတ်ပေးခြင်း” ဆိုသည့် စကားရပ်ဖြင့် အစားထိုးရမည်။

၁၆။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၄၃ တွင် ခြေဆင်းအဖြစ် အောက်ပါအတိုင်း ဖြည့်စွက်ရမည်-

“၄၃။ ဤဥပဒေအရချမှတ်သည့် အမိန့် သို့မဟုတ် ဆုံးဖြတ်ချက်များကို မကျေနပ်ပါက အောက်ပါအတိုင်း အဆင့်ဆင့် အယူခံဝင်ခွင့်ရှိသည်-”

၁၇။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေ ပုဒ်မ ၄၃ ၊ ပုဒ်မခွဲ(က)၊ ပုဒ်မခွဲ(ခ)၊ ပုဒ်မခွဲ (ဂ)၊ ပုဒ်မခွဲ(ဃ)နှင့် ပုဒ်မခွဲ(င) တို့ကို အောက်ပါအတိုင်း အစားထိုးရမည်-

“(က) မြို့နယ်ဦးစီးဌာနမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း (၃၀) အတွင်း သက်ဆိုင်ရာခရိုင်ဦးစီးဌာနမှူးထံ အယူခံနိုင်သည်။

(ခ) ခရိုင်ဦးစီးဌာနမှူးသည် ပုဒ်မခွဲ (က)အရ မြို့နယ်ဦးစီးဌာနမှူးက ချမှတ်ထားသည့် အမိန့် သို့မဟုတ် ဆုံးဖြတ်ချက် ကို အတည်ပြုခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်း ပြုလုပ်နိုင်သည်။

(ဂ) ပုဒ်မခွဲ (ခ) အရ ခရိုင်ဦးစီးဌာနမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း (၃၀) အတွင်း တိုင်းဒေသကြီးဦးစီးဌာနမှူးထံ အယူခံဝင်နိုင် သည်။

(ဃ) တိုင်းဒေသကြီး ဦးစီးမှူးသည် ခရိုင်ဦးစီးဌာနမှူးက ချမှတ်ထားသည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်း ပြုလုပ်နိုင်သည်။

(င) ပုဒ်မခွဲ(ဃ)အရ ဤဥပဒေအရ တိုင်းဒေသကြီးဦးစီးဌာနမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို ယင်းအမိန့် သို့မဟုတ် ဆုံးဖြတ်ချက်ကို လက်ခံရရှိသည့်နေ့မှ ရက်ပေါင်း (၃၀) အတွင်း ဝန်ကြီးထံ အယူခံဝင်နိုင် သည်။”

၁၈။ ရန်ကုန်တိုင်းဒေသကြီး ရေချိုငါးလုပ်ငန်းဥပဒေ ပုဒ်မ ၄၆ ကို အောက်ပါအတိုင်း အစားထိုးရမည်-  
“၄၆။ ဤဥပဒေအရ ထုတ်ပေးထားသော လိုင်စင်၊ တင်ဒါလိုင်စင်၊ အငှားဂရန်နှင့် နှစ်ရှည် အငှားဂရန်များကို ဦးစီးဌာန၏ ခွင့်ပြုချက်မရရှိဘဲ လွှဲပြောင်းလုပ်ကိုင်ခြင်းမပြုရ။”

၁၉။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၅၆၊ ပုဒ်မခွဲ(ဃ)၏နောက်၌ ပုဒ်မခွဲ(င) နှင့် ပုဒ်မခွဲ (စ) အဖြစ် အောက်ပါ အတိုင်း ဖြည့်စွက်ရမည်-

“(င) မည်သူမျှ ရေချိုငါးလုပ်ငန်းနယ်နိမိတ်အတွင်း၌ ငါးမွေးကန်ဖြင့်ဖြစ်စေ၊ ရေမြုပ်ခံသည့် ငါးကန်ဖြင့်ဖြစ်စေ၊ အခိုင်အမာ မြေကတုပ် အတားအဆီးဖြင့်ဖြစ်စေ ငါး၊ ပုစွန်များကို တစ်နည်းနည်းဖြင့် ဆွဲဆောင်၍ ဖမ်းဆီးမွေးမြူခြင်းမပြုရ။

(စ) မည်သူမျှ တားမြစ်ထားသော ငါးမျိုးများကို မွေးမြူခြင်းနှင့် လက်ဝယ်ထားရှိခြင်းမပြုရ။”

၂၀။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၅၇ ၊ ပုဒ်မခွဲ(က) နှင့် ပုဒ်မခွဲ(ဃ)တို့ကို အောက်ပါအတိုင်း အစားထိုးရမည်-

“(က) ရေလုပ်သားမှတ်ပုံတင်ကိစ္စမရှိဘဲ ငါးလုပ်ငန်းလုပ်ကိုင်သည့်ကိစ္စ ဖြစ်ပါက ထိုသူအား ကျပ်သုံးသောင်းထက် မပိုသော ငွေဒဏ်ကို ကျခံစေရမည်။

(ဃ) အငှားဂရန်၊ နှစ်ရှည်အငှားဂရန် သို့မဟုတ် တင်ဒါလိုင်စင်မရှိဘဲ ငါးလုပ်ငန်းလုပ်ကိုင်သည့် ကိစ္စဖြစ်ပါက ထိုသူအား နှစ်နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သိန်းမှ ငါးသိန်း အထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ကျခံစေရမည်။”

၂၁။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၆၈ ကို အောက်ပါအတိုင်း အစားထိုးရမည်-

“၆၈။ ဤဥပဒေအရ သဘောရိုးဖြင့်ဆောင်ရွက်သော ကိစ္စတစ်ရပ်ရပ်အတွက် နိုင်ငံ့ဝန်ထမ်း တစ်ဦးဦးကို တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲခြင်းမပြုရ။”

၂၂။ ရန်ကုန်တိုင်းဒေသကြီးရေချိုငါးလုပ်ငန်းဥပဒေ ပုဒ်မ ၇၂ ၊ ပုဒ်မခွဲ (က)နှင့် ပုဒ်မခွဲ (ခ) တို့ကို အောက်ပါအတိုင်း အစားထိုး ရမည်-

“(က)သက်ဆိုင်ရာဝန်ကြီးသည် လိုအပ်သော နည်းဥပဒေ၊ စည်းမျဉ်းနှင့်စည်းကမ်းများကို အစိုးရ အဖွဲ့၏ သဘောတူညီချက်ဖြင့် ထုတ်ပြန်နိုင်သည်။

( ခ ) တိုင်းဒေသကြီးဦးစီးဌာနမှူးသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်  
နှင့် လုပ်ထုံးလုပ်နည်း များကို ဝန်ကြီး၏ သဘောတူညီချက်ဖြင့် ထုတ်ပြန်နိုင်သည်။”

---

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရကျွန်ုပ်လက်မှတ်ရေးထိုးသည်။

ဝန်ကြီးချုပ်  
ရန်ကုန်တိုင်းဒေသကြီးအစိုးရအဖွဲ့